



BORD LI JIRREGOLA L-KERA

**MAGISTRAT
DR. JOSEPH GATT LL.D.**

Udjenza ta' nhar it-Tlieta, 18 ta' Ġunju 2024

Rikors Nru: 519/2023

Nru fuq il-Lista: 3

Emanuela Nagiah (K.I nru. 265866M), Alfred Agius (K.I. nru. 423554M), Catherine Lauron (K.I. nru. 2462M), Antonia Farrugia (K.I. 7960M), Mario Agius (K.I. nru. 169857M)

VS

Saviour Vella (K.I. 0566955M)

Il-Bord;

Ra r-rikors promotur mressaq fl-20 ta' Ottubru 2023¹, flimkien mad-dokumenti annessi, fejn *ad litteram* gie premess u mitlub hekk:

- 1. Illi r-rikorrenti huma s-sidien tal-fond numru sitta u tletin (36), Misraħ tas-Suq, Tarxien, f'ishma mhux ugwali. Dan il-fond kien originarjament*

¹ A fol 1 *et seq* tal-proċess.

propjeta' tal-mejta Lucrezia sive Grazia Scicluna, li mietet nhar is-sittax (16) ta' Ġunju tas-sena elf disa' mija u disgħin (1990).

2. *Illi bis-saħħa tat-testment tal-imsemmija Lucrezia sive Grazia Scicluna, tal-21 ta' Mejju tas-sena elf disa' mija u tmienja u sebghin (1987) fl-atti tan-Nutar Dottor Patrick Critien, (kopja annessa u mmarkata bħala **Dokument A**) hija nnominat bħala werrieta tagħha lir-rikorrent Mario Agius, u lid-defunti Geraldu Agius u martu Carmela Agius, f'ishma ta' terz indiviż kull wiehed. L-imsemmija Geraldu Agius u Carmela Agius huma l-ġenituri tal-ħames rikorrenti. It-testment appena imsemmi, issotwixxa f'xi partijiet, it-testment tagħha preċedenti, senjatament dak tal-15 ta' Jannar, tas-sena elf disa' mija u sebgha u tmenin (1987), fl-atti tan-Nutar Dottor Patrick Critien, u li kopja tiegħu qiegħda tiġi annessa u mmarkata bħala **Dokument B**.*
3. *Illi l-imsemmi Geraldu Agius ġie nieqes nhar l-erbatax (14) ta' Diċembru tas-sena elfejn u tlettax (2013). Il-wirt tiegħu ġie debitament denunzjat lill-Kummissarju tat-Taxxi permezz ta' att ta' dikazzjoni causa mortis tal-11 ta' Ġunju tas-sena elfejn u erbghatax (2014) fl-atti tan-Nutar Dottor Carmel Gafa', kopja annessa u mmarkata bħala **Dokument C**.*
4. *Illi kif jirriżulta mill-att ta' dikazzjoni causa mortis, l-imsemmi Geraldu Agius innomina lill-martu Carmela Agius, bħala werrieta universali tiegħu, u għalhekk hija wirtet it-terz indiviż ta' żewgħa fir-rigward tal-fond numru sitta u tletin (36), Misraħ tas-Suq, Tarxien.*
5. *Illi l-imsemmija Carmela Agius ġiet nieqsa nhar it-tlettax (13) ta' Mejju tas-sena elfejn u tminatx, u wirtuha skont il-liġi, uliedha, il-ħames*

rikorrenti. Għalhekk iż-żewġ terzi minn tlieta, fir-rigward tal-fond numru sitta u tletin (36), Misraħ tas-Suq, Tarxien, ddevolvew a favur tar-rikorrenti. Il-wirt tal-imsemmija Carmela Agius gie debitament ddenunzjat lill-Kummissarju tat-Taxxi Interni, u dan kif jirizulta mill-anness kopja tal-att ta' Dikjazzjoni Causa Mortis tas-sbatax (17) ta' Diċembru tas-sena elfejn u tmintax (2018), u li kopja qiegħda tiġi anessa u mmarkata bħala **Dokument D**.

6. Illi l-intimat ilu jokkupa il-fond surriferit għal żmien twil taht titolu ta' kera, liema titolu ċertament inbeda qabel l-ewwel (1) ta' Ġunju tas-sena 1995. Ir-rikorrenti Mario Agius, flimkien mad-defunti, ġenituri tar-rikorrenti Ġeraldu Agius u Carmela Agius, wirtu l-fond wara l-mewt tal-imsemmija Lucrezia sive Grazia Scicluna, li mietet nhar is-sittax (16) ta' Ġunju tas-sena elf disa' mija u disgħin (1990), f'liema sena, Saviour Vella ġia kien qiegħed jirrisjedi fil-fond in kwistjoni. Dan huwa kkonfermat mill-kopja tar-rendikonti tal-ħlas tal-kera relattiva li tmur lura sas-sena 1991 (kopja annessa u mmarkata bħala **Dokument E**), iżda jiġi rilevat illi l-kera relattiva ilha li bdiet ferm qabel is-sena 1991.
7. Illi l-intimat riċentament kellu kera fis-somma ta' mitejn u erbgħa u għoxrin ewro u erbgħin ċenteżmu (Eur 224.40) kull sena bil-quddiem.
8. Illi l-esponenti m'għandhom l-ebda indikazzjoni tal-mezzi tal-intimat.
9. Illi f'dan l-istadju, ai termini tal-Artikolu 4A tal-Kap 69 tal-Liġijiet ta' Malta, l-esponenti huma intitolati jipprezentaw rikors quddiem dan il-Bord fejn jitolbu li l-kera tiġi riveduta għal ammont li ma jeċċedix it-tnejn fil-mija (2%) fis-sena tal-valur liberu u frank fis-suq miftuħ tad-dar ta'

abitazzjoni, u sabiex jiġu stabbiliti kondizzjonijiet godda fir-rigward tal-kera, għaladarba l-inkwilin jissodisfa il-kriterji tat-Test tal-Mezzi.

10. Illi, f'każ li mhux se jkun hemm l-iżgumbrament tal-inkwilin, dan l-Onorabbli Bord għandu jirrevedi l-kera għall-massimu permissibli mill-Liġi, u dan mhux biss in vista tal-fatt illi l-esponenti ilhom snin sħaħ jsofru ksur tad-drittijiet fundamentali tagħhom minhabba li kienu kostretti jirċievu kera irriżorja, imma anke minhabba l-fatt illi l-Awtorita' tad-Djar f'każijiet fejn l-inkwilini jissodisfaw il-kriterji tat-test tal-mezzi, se tagħti benefiċċju li jkopri ż-żieda fil-kera kollha sal-massimu ta' għaxart elef fis-sena.

11. Għalhekk l-esponenti qegħdin jipprevalixxu ruħhom mid-dritt mogħti lilhom mill-Kap. 69 tal-Liġijiet ta' Malta, sabiex jintavolaw l-preżenti rikors ai termini tal-artikolu 4A tal-istess kapitolu tal-liġi.

Ghaldaqstant, jgħid l-intimat 'l għaliex ma għandux dan l-Onorabbli Bord jogħgobu, salv kull dikjarazzjoni jew ordni ohra meħtieġa:

- 1. Jordna minnufih, li jsir debitu test tal-mezzi tal-intimat Saviour Vella (K.I. 0566955M) u dana b'applikazzjoni tad-disposizzjonijiet tal-artikolu 4A(3)(c) tal-Kap 69 tal-Liġijiet ta' Malta, liema test għandu jkun bbażat fuq it-test tal-mezzi stabbilit fir-Regalamenti dwar it-Tkomplija tal-Kirja (Kriterji ta' Test tal-Mezzi), u kwalunkwe regolamenti li jistgħu minn żmien għal żmien jissostituwhom;***
- 2. Jagħti dawk l-ordnijiet li jidhirlu opportuni, skont ir-risultanzi tat-test tal-mezzi u cioe, illi jekk ma jiġux sodisfatti l-kriterji tat-test tal-mezzi, jordna***

minnufih l-iżgumbrament tal-intimat mill-fond suriferit fi żmien perentorju stabbilit minn dan l-istess Bord; jew alternattivament

- 3. Jekk jiġu sodisfatti il-kriterji tat-test tal-mezzi, **jordna** t-tkomplija tal-lokazzjoni relattiva b'kundizzjonijiet godda tenut kont ċ-ċirkostanzi relattivi fosthom il-piż sproporzjonat għall-esponenti filwaq li jiddikjara u jiddeċiedi illi ai termini tal-Att XXVII tal-2018, il-kera għandha tiġi riveduta għal ammont li ma teċċedix it-tnejn il-mija (2%) fis-sena tal-valur liberu u frank tas-suq miftuħ tal-fond numru sitta u tletin (36), Misraħ tas-Suq, Tarxien*

Ra d-digriet ta' dan il-Bord datat l-1 ta' Novembru 2023².

Ra r-risposta tal-Awtorità tad-Djar mressqa fl-14 ta' Novembru 2023³.

Ra r-risposta tal-intimat Vella datata 29 ta' Frar 2024⁴ fejn gie eċċepit hekk:

- 1. Illi preliminarjament għandu jiġi rilevat li l-eċċipjenti dejjem ottempera ruħu mal-Liġijiet viġenti, u għaldaqstant ma jista' jiġi attribwit l-ebda ħtija jew nuqqas da parti tiegħu, fl-eventwalita' li dan l-Onorabbli Bord jakkolji tali talbiet tar-rikorrenti;*
- 2. Illi l-esponenti jirrileva li huwa ma jsib ebda diffikulta' li jissottometti ruħu għat-test tal-mezzi u dan stante l-fatt li huwa għandu l-mezzi ferm limitati, hekk kif ser ikun qiegħed jiġi muri fit-trattazzjoni tal-kawża odjerna;*

² A fol 25 tal-proċess.

³ A fol 28 tal-proċess.

⁴ A fol 37 *et seq* tal-proċess.

3. *Illi f'kull każ u assolutament mingħajr ebda preġudizzju, l-eċċipjenti jishaq illi huwa jissodisfa il-kriterji tat-test tal-mezzi stabbilit fir-Regolamenti dwar it-Tkomplija tal-Kirja kif bażat fuq id-dhul tagħhom fil-perjodu relattiv. Di fatti hu m'għandu ebda proprjeta' immobbli tiegħu;*
- i. *Illi għalhekk kemm-il darba dan l-Onorabbli Bord jgħaddi biex jistabbilixxi l-kirja pagabbli ai termini tal-Att XXIV tal-2021, il-Bord għandu jagħmel dan biss wara li jqis il-mezzi u l-eta' tal-eċċipjenti hekk kif irid l-istess Att XXIV tal-2021, u kif ukoll tenut kont taċ-ċirkostanzi soċjali u finanzjarji tal-eċċipjenti, magħdud ukoll il-fatt li l-fond mertu tal-każ odjern huwa l-unika residenza tiegħu u l-fatt li l-eċċipjenti ma għandu ebda proprjeta' oħra li huwa jista' jirrisjedi fiha;*
- ii. *Illi l-liġi relattiva għall-kirjiet giet emendata bl-intiża li jinħoloq bilanċ bejn id-drittijiet tas-sidien u dawk tal-inkwilini, iċ-ċifra ta' tnejn fil-mija (2%) tal-valur tal-fond hija biss il-massimu li biha il-proprjeta' tista' tinkera, pero' skont iċ-ċirkostanzi tal-każ il-kirja tista' tkun kwalunkwe perċentwal ieħor li hu inqas minn tnejn fil-mija (2%);*
4. *Illi assolutament mingħajr ebda preġudizzju għall-eċċezzjonijiet hawn fuq premessi, anke kieku ex gratia argomenti kellhom jiġu milqugħa l-ewwel u t-tielet talba, in toto jew in parte, it-tieni talba (u ċioe fejn dan l-Onorabbli Bord intalab li f'każ li l-eċċipjenti ma jistax jissodisfa il-kriterji tat-test tal-mezzi jiġi zgumbrat minnufih sabiex il-fond jiġi vakat) għandha tiġi kompletament miċħuda għaliex fir-realta' l-eċċipjenti m'għandux biżżejjed dhul u m'għandu ebda proprjeta' immobbli tiegħu fejn jista' jirrisjedi;*

5. *Illi l-esponenti jistqarr illi fi kwalunkwe każ, il-pożizzjoni tiegħu hija waħda ta' bla htija, u jekk għandhom iwieġbu għal kwalunkwe revizzjoni fl-ammont ta' kera li joghġbu jordna dan l-Onorabbli Bord, huwa l-Gvern inkella l-Awtorita' tad-Djar kif delegata fl-irwol tagħha;*
6. *Illi l-esponenti ma għandux ibgħati l-ispejjeż ta' dawn il-proċeduri;*
7. *Salv eċċezzjonijiet oħra ulterjuri.*

Ra dak li seħħ fis-seduta tat-13 ta' Marzu 2024⁵ fejn ġew maħtura l-Periti Alexei Pace u Elena Borg Costanzi.

Ra r-rapport tal-Periti ppreżentat fit-9 t'April 2024⁶.

Ra dak li fis-seduta tas-6 ta' Mejju 2024⁷, fejn tressqet nota bid-dokumentazzjoni meħtieġa għat-twertieq tat-test tal-mezzi⁸ min-naħa tal-intimat u kif ukoll affidavit ta' Mario Agius⁹. Dakinhar, wara li l-avukat tal-intimat iddikjarat li l-istess jirrikonoxxi lir-rikorrenti bħala sidien tal-kera tiegħu, il-partijiet qablu li l-kawża tithalla għas-sentenza għal-lum.

Ra l-atti proċesswali kollha.

Ikkunsidra;

⁵ A fol 39 tal-proċess.

⁶ A fol 40 *et seq* tal-proċess.

⁷ A fol 48 tal-proċess.

⁸ A fol 49 *et seq* tal-proċess.

⁹ A fol 221 tal-proċess.

Illi l-proċeduri odjerni huma bbażati fuq l-Att XXIV tas-sena 2021, liema Att nieda proċedura simili għal dik li kienet daħlet fil-konfront ta' kirjiet ibbażati fuq il-Kapitolu 158 tal-Liġijiet ta' Malta. Fil-verità l-Att XXIV tas-sena 2021 wettaq ukoll diversi emendi mill-Att preċedenti¹⁰ u dan fi żmien relattivament qasir. Din il-legislazzjoni hija frott numru konsiderevoli ta' sentenzi mogħtija mill-Qorti Kostituzzjonali nostrana li ddikjarat kemm il-darba ksur tad-drittijiet fundamentali ta' sidien, kemm fir-rigward ta' kirjiet naxxenti mill-Kapitolu 69 tal-Liġijiet ta' Malta u kif ukoll dawk li jemerġu mill-Kapitolu 158 tal-Liġijiet ta' Malta.

Illi huwa minnu li l-azzjoni hawn utilizzata tippermetti ċertu ammont ta' diskrezzjoni (u allura responsabbiltà) lil dan il-Bord fl-iffissar tal-persentaġġ li għandu jintuża¹¹. Madanakollu, għal dan il-Bord, huwa ċar li dan il-persentaġġ, sakemm verament ma jiġux pruvati xi ċirkostanzi estremi, għandu dejjem ikun viċin il-massimu tiegħu¹². Naturalment dan huwa aktar aċċentwat f'każ fejn xi sidien, qabel ma jkunu niedu din il-proċedura, jkunu ottjenew dikjarazzjoni li huma sfaw vittmi ta' ksur tad-drittijiet fundamentali tagħhom. Ikun hażin li f'każ bħal dak, dan il-Bord possibbilment ikun hu stess kaġun ta' kontinwazzjoni ta'

¹⁰ Att XXVII tas-sena 2018.

¹¹ Dwar dan il-Bord jissenjola li l-legislatur hażs li fejn qabel, l-Att Nru. XXVII tas-sena 2018 kien jistabbilixxi x'għandu jeżamina l-Bord meta jiġi biex jistabbilixxi l-kirja pagabbli (u dan fil-konfront tal-azzjoni taħt il-Kapitolu 158 tal-Liġijiet ta' Malta), dan il-fattur tneħħa bl-Att Nru XXIV tas-sena 2021. B'hekk skond il-liġi tal-lum, il-Bord hu fil-libertà li jqis kull fattur li huwa jirritjeni determinanti.

¹² Huma issa diversi s-senjalazzjonijiet magħmula fi proċeduri kostituzzjonali u konvenzjonali fuq dan l-aspett. Fost diversi, il-Bord jirreferi għas-sentenza fl-ismijiet **Maria Carmela Buhagiar et vs Avukat tal-Istat et**, (Rik Kost Nru: 120/20/1) mogħtija mill-Qorti Kostituzzjonali nhar is-26 ta' Ottubru 2022. Ukoll, issir referenza għal dak li ntqal fis-sentenza fl-ismijiet **Maria Fatima Azzopardi et vs Carmelo Azzopardi et**, (210/2020/1) mogħtija mill-Qorti Kostituzzjonali nhar is-26 ta' Ottubru 2022. Lil hinn minn deċiżjonijiet f'dik il-kompetenza però, dan il-Bord jagħmel referenza għal dak li ntqal u ġie deċiż fl-ismijiet **Helen Sammut vs Joseph Vella et**, (Appell Inferjuri Numru 114/2021LM) mogħtija mill-Qorti tal-Appell (Sede Inferjuri) nhar il-15 ta' Marzu 2023, fejn aggravju fuq punt simili ġie miċhud.

dik il-vjolazzjoni billi jiffissa kirja b'persentaġġ tant baxx li l-kirja l-ġdida tispicċa wkoll tkun waħda irriżorja.

Illi magħmula dawn il-kunsiderazzjonijiet imiss li dawn il-prinċipji jiġu applikati għall-każ odjern.

Illi dwar it-titolu¹³, il-Bord huwa sodisfatt mid-dokumentazzjoni mressqa mir-rikorrenti u anke saret dikjarazzjoni ta' rikonoxximent mill-intimat f'dan is-sens¹⁴. Dan il-fatt ma kienx wieħed kontestat.

Illi minn eżami tad-dokumentazzjoni tal-intimat relattivi għat-test tal-mezzi, il-Bord huwa sodisfatt li l-intimat issodisfa t-test tal-mezzi rikjest, skond il-Legislazzjoni Sussidjarja 16.11¹⁵.

Illi skond il-Periti Membri Tekniċi, il-valur liberu u frank fis-suq miftuħ tal-fond in kwistjoni, fil-perjodu rilevanti skond il-liġi, jammonta għal mitejn elf Ewro (€200,000). Tajjeb jingħad li fil-verbal tat-13 ta' Marzu 2024, ġie speċifikat li ma

¹³ Dwar dan, il-Bord jiġbed l-attenzjoni għal-fatt li n-nomenklatura ta' min jista' jhejji azzjoni ai termini tal-artikolu 12B tal-Kapitolu 158 tal-Liġijiet ta' Malta jew l-artikolu 4A tal-Kapitolu 69 tal-Liġijiet ta' Malta inbidel. Filwaqt li l-Att XXVII tas-sena 2018 (relevanti għall-artikolu 12B tal-Kapitolu 158 tal-Liġijiet ta' Malta) kien isemmi li l-azzjoni li kien "il-propjetarju" li seta' jippreżenta tali rikors, l-Att XXIV 2021, ġustament, illum jutilizza l-kliem "sid il-kera".

¹⁴ Ma saret l-ebda nota ai termini tal-artikolu 695 tal-Kapitolu 12 tal-Liġijiet ta' Malta. Dwar dan wieħed huwa mistieden jara d-digriet fil-proċeduri **L-Avukat Dottor Richard Bernard bhala Mandatarju speċjali tal-assenti Jakub Tomasz Stechly vs Luma Holding Limited**, (Rik Maħluf Nru: 53/2020) mogħti mill-Prim Awla tal-Qorti Ċivili, nhar il-15 ta' Lulju 2021. Wieħed huwa mistieden ukoll jara, sa fejn huwa hekk applikabbli, dak raġunat fis-sentenza fl-ismijiet **Ludgarda Cachia et vs Carmela sive Carmen Mizzi**, (Rik Nru: 1012/12/1) mogħtija mill-Qorti tal-Appell (Sede Superjuri) nhar il-15 ta' Novembru 2023.

¹⁵ Regolamenti 5(7) u 6(6) magħdud ma dak li jrid ir-Regolament 9 (għaliex l-intimat huwa niżżewweġ iżda ż-żwieġ beda fis-sena 2018, u għalhekk għad li l-kalkolu jinkludu d-dhul u kapital ta' martu, din tal-aħħar ma kinitx meħtieġa bhala intimata f'dawn il-proċeduri).

kellux jittiehed qies tal-eventwali potenzjal tal-fond in kwistjoni¹⁶. Ir-rapport kien wiehed unanimu u għalhekk dan il-Bord qiegħed jaċċetta dik il-konklużjoni¹⁷.

Illi kif digà ntqal, għal dan il-Bord, persentaġġ vicin il-massimu ta' 2% għandha tkun ir-regola, u f'dan il-każ ma giet ippruvata l-ebda ċirkostanza li twassal il-Bord sabiex jistabbilixxi persentaġġ inqas mill-massimu li tippermetti l-liġi¹⁸. B'hekk, il-kera annwali pagabbli tal-fond in kwistjoni għandu jkun fl-ammont ta' erbat elef Ewro (€4,000) fis-sena.

Għaldaqstant il-Bord qiegħed jiddisponi minn din il-vertenza billi:

- 1) Jastjeni milli jqis aktar l-ewwel talba stante li t-test tal-mezzi twettaq waqt l-andament ta' dawn il-proċeduri.
- 2) Jiċhad it-tieni talba (li ngħatat b'mod alternattiv).
- 3) Jilqa' it-tielet talba, u b'hekk jordna li l-intimat jibda jhallas lir-rikorrenti kera għall-fond mertu ta' dawn il-proċeduri, u cioè il-fond enumerat sitta u tletin (36), Misraħ tas-Suq, Tarxien fl-ammont ta' erbat elef Ewro (€4,000) fis-sena, fl-ammont ta' tlett mija, tlieta u tletin Ewro u tlieta u tletin ċenteżmu (€333.33ċ) fix-xahar, pagabbli kull xahrejn bil-quddiem, u dan mid-data ta' din is-sentenza.

¹⁶ F'dan is-sens il-Bord jagħmel referenza għas-sentenza tiegħu fl-ismijiet **Gerald Camilleri et vs Alphonse Camilleri et**, (Rik Nru: 213/2020) mogħtija nhar is-27 ta' Ottubru 2023 (mhux appellata) li fiha ġew imħaddna l-prinċipji relattivi emergenti mill-aħħar sentenzi tal-Qorti Kostituzzjonali dwar dan il-punt. Dan il-ħsieb ġie wkoll mtenni fis-sentenza fl-ismijiet **Vincent Bonello noe vs Joseph Cardona et**, (Rik Nru: 53/20NB) mogħtija minn dan il-Bord diversament presedut nhar il-25 ta' Jannar 2024.

¹⁷ Artikolu 23(3) tal-Kapitolu 69 tal-Liġijiet ta' Malta.

¹⁸ Ara dak li ġie deċiż fis-sentenza fl-ismijiet **Rossana Mula et vs Maria Theresa k/a Marthese Farrugia**, (Rik App Nru: 346/2022) mogħtija mill-qorti tal-Appell (Sede Inferjuri) nhar it-13 ta' Marzu 2024 fejn giet mibdula l-pożizzjoni mħaddna mill-istess Qorti f'deċiżjonijiet passati bħal dik fl-ismijiet **Mary Rose Spiteri et vs Antoine Farrugia et**, (App Ċiv Nru: 265/2021) mogħtija fl-24 ta' Mejju 2023.

4) Jiċhad l-eċċezzjonijiet sa fejn inkompatibbli ma' dak hawn deċiż.

Minhabba n-natura tal-proċeduri, kull parti għandha tħallas l-ispejjeż tagħha. L-ispejjeż tal-Awtorità tad-Djar jibqgħu bla taxxa.

Dr Joseph Gatt LL.D.
Maġistrat

Annalise Spiteri
Deputat Registratur